


## Festi f'Ġieħ iż-Żejtun Matrici



Kan. Dun Joe Abela

### Sena Storika

Is-sena 1616, eżattament 400 sena ilu, kienet storicament sena importanti għaż-Żejtun u Ħaż-Żabbar. Għall-parroċċa taż-Żejtun għaliex fl-10 ta' Jannar ta' dik is-sena, hija saret għall-ewwel darba parroċċa matrici, u għal Ħaż-Żabbar għaliex hu sar parroċċa awtonoma, jiġifieri indipendenti miż-Żejtun li minnu nfired għalkollox. Mhux ta' b'xejn mela, li din is-sena saru festi kommemorattivi fiż-żewġ parroċċi ġirien, Santa Katarina fiż-Żejtun u l-Madonna tal-Grazzja f'Ħaż-Żabbar.

### Festi f'Ħaż-Żabbar

Fil-paroċċa ta' Ħaż-Żabbar, il-festi bdew nhar is-Sibt 9 ta' Jannar 2016, meta **Dun Nikol Pace, Arcipriet taż-Żejtun, qaddes fis-Santwarju tal-Madonna tal-Grazzja bis-sehem tal-Kor Parrokkjali taż-Żejtun.** Dakinhar inzerta, li fil-knisja parrokkjali taż-Żejtun, ġie mtella' kunċert mużikali mill-orkestra żagħżuġha nazzjonali, taħt il-patroċinju tal-Eċċellenza Tagħha Marie Louise Coleiro Preca, President ta' Malta. Izda Dun Nikol irnexxielu jlahhaq maż-żewġ attivitajiet! Nhar is-Sibt 16 ta' Jannar, **il-Wisq Reverendu Kan. Evan Caruana, Arcipriet ta' Ħaż-Żabbar, qaddes fil-knisja parrokkjali taż-Żejtun, bis-sehem tal-kor "Notre Dame",** il-kor parrokkjali ta' Ħaż-Żabbar. Taseww li dawn kienu ġesti sbieħ li fihom intweriet **għaqda fraterna** bejn dawn iż-żewġ parroċċi, u mhux pika bla sens li sfortunatament ġieli tintwera f'okkazzjonijiet bħal dawn. Il-Ħadd 10 ta' Jannar, sar marċ mill-baned Żabbarin, u filgħaxija l-Arcisqof Monsinjur C. Scicluna mexxa Quddiesa Konċelebrata fis-Santwarju, fejn wara nkixfet lapida.

### Ħadd in-Nies

Bhallikieku dawn il-festi ta' Ħaż-Żabbar ma kinux biżżejjed, iż-Żabbarin riedu juru l-ferħ tagħhom b'mod aktar konkret. Riedu wkoll iroddu hajr lill-Madonna tal-Grazzja b'mod aktar viżibbli. Ta' kull sena, nhar il-Ħadd wara Ras ir-Randan, iż-Żabbarin jorganizzaw **pellegrinaġġ ta' talb** biex ipattu għad-dnubiet li jsiru, mhux f'Ħaż-Żabbar biss, fil-ġranet tal-Karnival li jahbtu qabel Ras ir-Randan. Dan il-Ħadd, li jissejjaħ Ħadd in-Nies, tant hu popolari fost il-Maltin u din is-



sena ħabat nhar l-14 ta' Frar. Il-pellegrinaġġ ġie mmexxi mill-Eċċellenza tiegħu Monsinjur Charles Scicluna, Arcisqof ta' Malta. Izda għaż-Żabbarin, dan ma kienx biżżejjed: riedu wkoll juru l-gratitudni tagħhom lejn il-Verġni Marija u għalhekk ghamlu haġa mhux tas-soltu: **fil-pellegrinaġġ ħarġu wkoll l-istatwa devota u artistika tal-Verġni Mqaddsa tal-Grazzja.**

### Diffikultajiet fiż-Żejtun

Għalkemm kien hemm min qal li l-parroċċa taż-Żejtun ma kellhiex biex tiftaħar, u wisq anqas ma kellha x'tiċċelebra li Ħaż-Żabbar sar parroċċa totalment indipendenti minnha, għaliex kull ma ġara kien **li naqset hafna mill-estensjoni tagħha, kif ukoll naqset mill-popolazzjoni tagħha,** madankollu ż-Żwieten xorta wahda hassew li kellhom x'jiċċelebraw. Għalhekk fiż-Żejtun ukoll saru festi kommemorattivi. Kien hemm min, għaliex mhux midhla tal-Istorja taż-Żejtun, ma setax jifhem x'kien qed jiġri. Mar jghid li l-knisja parrokkjali preżenti taż-Żejtun inbniet snin wara l-1616. Allura kif Ħaż-Żabbar hareġ minnha? Ma kienx jaf li **fl-1616, il-knisja parrokkjali taż-Żejtun ma kinitx dik preżenti, iżda dik li għalkemm aħna nsejjuha "Ta' San Girgor",** fil-fatt hi ddedikata lil Santa Katarina. M'hemmx dubju li min hareġ b'dawn id-dubji, għamel hekk, jew għaliex jaqa' u jqum mill-ġieħ taż-Żejtun, jew għaliex hu wisq sajjem dwar l-Istorja Ekkleżjastika tal-parroċċa tagħna!

## Festi fiż-Żejtun

Nhar il-Ħadd 10 ta' Jannar 2016, Jum l-Anniversarju tal-400 sena Matriċi tal-Parroċċa taż-Żejtun, **Dun Nikol Pace, Arċipriet taż-Żejtun qaddes fil-Knisja l-Antika ta' Santa Katarina (San Girgor), hawn fiż-Żejtun, bis-sehem tal-Kor Parrokkjali.** Kienet haġa xierqa li l-festi fiż-Żejtun jibdeu minn din il-knisja parrokkjali qadima, peress li kien minnha li Ħaż-Żabbar inqata'.

Il-festi fiż-Żejtun laħqu l-quċċata tagħhom nhar il-Ħadd 17 ta' Jannar 2016. **Id-dilettanti Żwieten żejnu l-knisja parrokkjali** preżenti bil-pavaljuni tad-damask, il-lampier tal-fidda li soltu jiddendel fil-festa annwali ta' Santa Katarina, żejnu l-artali kollha u wkoll billi **harġu fil-knisja l-vara ta' Santa Katarina.** Filgħaxija, il-Gudjan Monsinjur Carmelo Zammit, Vigarju Ġudizzjali tad-Djoċesi ta' Malta, mexxa Quddiesa Konċelebrata. Il-mużika kienet f'idejn il-"Cappella Diacono" taht id-direzzjoni tal-bravu **Surmast Ray Sciberras.** Ta' min jgħid li din kienet l-ewwel darba li Maestro Sciberras idderieġa din l-orkestra bħala s-Surmast ufficjali tagħha, wara r-riżenja ta' Dun Ġwann Galea. Il-mużiċisti mghejjuna minn kor femminili, **libsu l-uniformi,** haġa mhux tas-soltu. F'din il-Quddiesa, minbarra l-Arċipriet u

saċerdoti oħra miż-Żejtun, hadu sehem ukoll l-Arċipriet ta' Ħaż-Żabbar, Monsinjur Alfred Vella, ex-Arċipriet taż-Żejtun, Dun Anton Galea Scannura, kappillan ta' Birzebbuġa, u saċerdoti oħrajn. Attendew l-Onoreveli Owen Bonnici u s-Sur Joe Attard, Sindku taż-Żejtun. Tqassmu Santi ta' Santa Katarina bħala tifkira. Fl-aħħar, l-Arċipriet taż-Żejtun irregala l-ktieb tiegħi, **"Il-Parroċċa taż-Żejtun matul iż-Żminijiet"** lill-Vigarju Ġudizzjali. Bħas-soltu, l-Arċipriet iċċajta meta qallu li hu kien se jirċievi dan il-ktieb fi ftit hin, imma jien, l-awtur, kont hadt żmien twil biex nirriċerkah u niktbul! Kienet ċajta f'waqtha li jien apprezzajt haġna.

Għal din l-okkażjoni, il-Grupp Filateliku taż-Żejtun fi ħdan il-Kunsill Lokali, u l-Parroċċa ta' Ħaż-Żabbar, hadu ħsieb li jinharġu **żewġ bolol personalizzati,** żewġ kartolini postali u envelopp speċjali.

Matul is-snin, iż-żewġ parroċċi **żviluppaw u kibru flimkien,** bin-numru tan-nies ikompli jikber fit-tnejn li huma. Iż-Żabbarin hadu ħsieb ikabbbru l-knisja tal-Madonna bil-bini ta' waħda akbar fuq disinn ta' Tumas Dingli. L-ewwel ġebbla tagħha tqieghdet fl-1641, filwaqt li xi snin wara, **ż-Żwieten bnew knisja parrokkjali ġdida.**



# MedicAide

Promoting Quality of Life

Phone **27 88 99 88**  
 Mobile **99 46 35 46**  
[www.medicaidemalta.com](http://www.medicaidemalta.com)

Find us on  
**facebook**

Triq Il-President Anton Buttigieg  
 Żejtun ZTN 2832



**Opening hours Mon-Fri 4-7pm and Sat 9-12pm**